



L-EWWEL BANDA FL-IMSIERAĦ

Sur Anthony Grima - Ex-President

It-twaqqif ta' banda lokali fl-Imsieraĥ jaf il-bidu tiegħu lejn tmiem is-snin hamsin u l-bidu tas-snin sittin. Dan meta Patri Leopoldo Tabone għamel ftehim mas-surmast Angelo Pullicino li kien is-surmast tal-Banda San Ġiljan. Mro. Pullicino kellu jibda jagħti lezzjonijiet tal-mużika fil-lokal. Il-lezzjonijiet kienu jsiru f'post fi Triq il-Mensija, il-post li kien magħruf bhala s-'Section' jew is-Sala taż-Ż.H.N. Jidher li dan il-ftehim ma ħadimx għax wara ċertu żmien il-lezzjonijiet kienu twaqqfu.

Kien xi snin wara dan meta fuq inizzjattiva ta' Patri Mario Azzopardi sar tentattiv ieħor biex titwaqqaf banda lokali. Patri Mario beda jħajjar lil xi nies li hu kien jaf sewwa biex jiffurmaw kumitat proviżorju tal-banda. Ewlenin fost dawn kien hemm Toninu Grima u Ċensu Pulis. Magħhom żdieđu oħrajn u bdew isiru xi laqgħat informali. F'laqgħa li saret apposta fis-Section kien maħtur l-ewwel kumitat.

Minhabba li fis-sala taż-ŻHN kienu jsiru għadd ta' laqgħat u attivitajiet oħra, il-kumitat hass il-ħtiegħa li jinkera post żgħir. Dan kien garaxx fi Triq Bernadette, kantuniera ma' Triq il-Kapuċċini. F'dan il-post bdew isiru l-laqgħat tal-kumitat kif ukoll jingħataw il-lezzjonijiet lill-allievi.

Il-banda nawgurata uffiċjalment

Ma nafux eżatt meta twaqqfet din il-banda, iżda m'hemm ebda dubju li fl-1966 din kienet diġà mwaqqfa. Dan johroġ ċar mid-data li hemm fuq il-bandalora li kellha l-Ghaqda Muzikali Madonna ta' Lourdes' u li llum tinsab fil-każin tal-banda tal-għaqda. Li nafu fiż-żgur hu li din il-banda kienet inawgurata

uffiċjalment nhar il-Ġimgħa 5 ta' Mejju 1967 waqt ċerimonja fuq iz-zuntier tal-knisja. F'din l-okkażjoni l-Provincjal tal-Kapuċċini bierek kemm il-bandalora kif ukoll l-istandardi ta' din l-ewwel banda tal-Imsiera. Din il-bandalora kienet inhadmet bi hłas mis-sorijiet tal-Qalb ta' Ġesù tal-istess raħal. Wara dan, il-banda akkumpanjat l-istatwa ta' Malta f'marċ li sar mat-toroq tal-Imsieraĥ.

L-għada, is-Sibt 6 ta' Mejju, il-banda akkumpanjat l-istatwa ta' San Ġużepp f'marċ ieħor. Hawn ġie mżanzan l-innu tal-banda 'Doqqu Qniepen Doqqu'. Dan l-innu kellu versi ta' Patri Mario Azzopardi u mużika ta' Mro. Carmelo Schembri. Din kienet l-ewwel strofa ta' dan l-innu:

Doqqu qniepen doqqu,
kantaw ilhna kollha ferħanin,
għax illum bir-raġun
ħriġna l-banda mill-każin.

Ta' min jgħid li b'inizzjattiva tal-kumitat u t-thabrik ta' Patri Mario kien twaqqaf ukoll kor li kien taħt it-tmexxija tal-l-istess Patri Mario. Dan il-kor kien ha sehem fil-kant ta' dan l-innu.

Fuq l-idea tas-surmast Schembri, il-kumitat kien ġab xi kompozizzjonijiet mill-Ingilterra, fosthom żewġ marċi. Wieħed kien il-'Colonel Bogey' u l-ieħor il-'Puppet On A String' li kienu ferm popolari. F'din l-ewwel dehra tagħha, il-banda kienet ġiet ipprezentata b'zewġ tazzi, waħda mill-President Onorarju, it-tabib George Zarb u l-oħra minn Victor Grech.

Għal din l-okkażjoni l-banda kienet taħt id-direzzjoni tas-surmast direttur Mro. Carmelo Schembri waqt li l-kumitat kien iffurmat minn dawn is-sinjuri: President T. Grima, Segretarju Joe Tanti, Kaxxier V. Pulis, Vici President Patri Mario Azzopardi, Asst. Segretarju Ch.

Busuttil, Membri Jos. Grima u Car. Grima. Direttur Spiritwali Patri Mario Azzopardi.

Mro. Schembri halla l-kariga ta' Surmast Direttur f'Ġunju 1967 peress li kien ser jemigra lejn l-Awstralja. Floku daħal Mro. Alfred Parnis li kompli fejn halla s-surmast Schembri. Fl-4 ta' Novembru tal-istess sena din il-banda kienet aċċettata fl-MBCA.

Kazin Ġdid

Għall-aħħar tal-1967 giet l-oportunità li bhala kazin tal-banda jinkera l-post nru. 8, Triq in-Naxxar, kantuniera ma' Triq San Ġwann tal-Għarġar. Bhas-soltu tfaċċat il-problema tal-finanzi. L-aktar mhux dik tal-kera imma biex tarma kazin qatt ma kienet cajta! Izda bil-hidma ta' hafna nies dan il-kazin kien lest biex jinfetħ f'tit granet biss qabel il-festa tal-1968. Il-purtieri u kull haġa li kellha x'taqsam ma' ħjata sar kollu minn Marianne Grima, mart il-President. It-tindif u hafna xogħol iehor sar minn hafna nies li mpossibli nsemmuhom b'isimhom.

Dan il-kazin kien miftuħ ufficjalment fit-12 ta' Mejju 1968. Wara li l-President T. Grima għamel indirizz ta' merħba u stieden lit-Tabib George Zarb, President Onorarju tal-stess banda, biex jiftaħ il-kazin. Dan gie mbierək mill-Eċċellenza Tiegħu l-Arcisqof Mons. Mikiel Gonzi. Post hafna mistednin distinti kien prezenti il-Kav. M. A. Delia, President tal-MBCA, għaqda li tiġbor fi hdana l-baned ta' Malta u Ghawdex.

Għall-festa tal-1968 il-banda reġġhet għamlet il-marċ tal-Ġimġha u s-Sibt. Minbarra dan, għall-ewwel darba fl-istorja tal-Imsieraħ kien irrekordjat programm ta' marċi li ġew imxandra fuq ir-'Rediffusion'. Dawn kienu ġew irrekordjati fl-iskola tal-Imsieraħ u bhala prezentatur kien il-maġhruf Victor Galdes. Il-banda kienet taħt id-direzzjoni ta' Mro. Alfred Parnis.

Niket u Nkwiet

Kienet sena li dehret li sa tkun ta' success imma ma kellux ikun hekk. Tant kienet tidher sena tajba li l-kumitat iddeċieda li jżid l-istrumentatura tal-banda. Il-ftehim kien li xi membri tal-kumitat imorru ma' Mro. Parnis jaraw xi strumenti, iżda hu baqa' ma deherx. Iktar tard waslet l-aħbar kiefra li hu kien tilef hajtu f'incident tat-traffiku fil-Blata l-Bajda. Kienet aħbar kerha u telfa kbira l-iżjed għal martu li kienet qiegħda tistenna tarbija u għall-familja tiegħu. Għalina tal-banda kienet daqqa ta' ħarta, mhux biss għax tlfina surmast ħabrieċi u bravu imma wkoll ħabib. Il-banda tagħna kienet l-ewwel banda li mexxa u kienet il-mimmi t'għajnejh! Izda issa ma stajniex nieqfu hawn. Postu reġa' ħadu Mro. C. Schembri li kien gie lura mill-Awstralja.

L-inkwiet kompli żdied fil-bidu tal-1969 meta sid l-Imsieraħ Pharmacy' avviċina lill-President dwar xi hsarat li kien hemm fis-saqaf tal-ispizerija li kienet taħt il-kazin tal-banda. Huma marru flimkien l-ispizerija u l-President assigura lis-Sur Galea li l-kazin kien ser jibqa' magħluq sakemm jaraw x'seta' jsir. U l-kazin inżamm magħluq minn dak il-jum stess u nfetħ biss biex jiltaqa' l-kumitat mal-kuntrattur halli jaraw x'kellu jsir.

Sar appell lil xi ambaxxati u xi ditti lokali imma r-rispons kien wiehed batut. B'danakollu l-kumitat iddeċieda li x-xogħol isir. Tqabbad il-kuntrattur G. Borg li hadem is-saqaf u nxtara l-madum li tqiegħed bla ħlas minn Alfred Vella. Ghenu G. Cini, J. Sultana, Ch. Busuttil, Ed. Schembri, Car. Grima, Kar. Vella u T. Grima. It-tindif sar mill-familja tal-President bil-għajnuna ta' oħrajn fosthom Miriam Vella u Rita Cachia. Huma baqgħu jiehdu ħsieb it-tindif tal-kazin sakemm għalaq għall-ħabta ta' Settembru 1970.

Il-Banda Tagħlaq il-Bieb

Is-sena 1969 kienet l-aħħar sena li fiha l-festa saret fix-xahar ta' Mejju. Mill-1970 'il quddiem il-festa tal-Madonna ta' Lourdes fl-Imsieraħ bdiet issir fl-ewwel Hadd t'Awissu. Bhas-snin ta' qabel saret laqgħa bejn il-prokuratur tal-festa li kien Patri Klement Vella u l-kumitat tal-banda. Patri Klement informa lill-kumitat li l-komunita' tal-Kapuċċini ddeċidiet li ma tibqax tgħaddi l-flus lill-banda kif kien miftiehem. Din kienet somma żgħira li tingħata lill-banda kull sena fi żmien il-festa. Patri Klement għamilha cara li hu ma kienx jaqbel ma' din id-deċizzjoni, imma dik kienet l-ordni li kellu. Ta' min jgħid li dawn il-flus ma kinux johorġu mill-fondi tal-kunvent imma mill-gabra li kienet issir għall-festa. Deher ċar li bit-tluq ta' Patri Mario lejn kunvent iehor kien inbidel kollox.

B'hekk il-banda giet xolta u l-kazin għalaq il-bieb għall-aħħar darba. Vella u Grima bieghu l-ftit għamara li kien hemm u hallew dak kollu li kien jappartieni lill-Għaqda Muzikali fil-kustodja tal-komunita' tal-Kapuċċini. Ta' nota kienu xi strumenti muzikali, standardi u bandalori, żewġ settijiet ta' marċi (sett ta' Mro. Schembri u sett ta' Mro. Parnis) u żewġ marċi li kienu ngabu nill-Ingilterra. Maġħhom thallew il-partituri ta' kull marċ kif ukoll il-ktieb tal-minuti, ktieb tal-kontijiet flimkien ma' għadd ta' ritratti u anke somma żgħira ta' flus. Hi hasra kif hadd ma jaf x'sar minn dawn l-oġġetti.

Jiddispjacini li minħabba ċirkustanzi persunali din se tkun l-aħħar okkażjoni li nagħti l-kontribut żgħir tiegħi f'kull magazin li johroġ fil-jiem tal-festa. Għaldaqstant ma nistax ma nawgurax minn qalbi lil Ġwannizi kollha 'Il-Festa t-Tajba' u lill-Għaqda Muzikali Madonna Ta' Lourdes 'Ad Multos Annos.'